

الانعقاد رمضان وعیدین میں رویت قمر کی شرط میں حکمت ایک تحقیقی جائزہ

*Moon-Sighting and Determination of Dates of Fasting and
the Two Islamic Festive Days An Analysis*

☆ ڈاکٹر صالح الدین حقانی

ABSTRACT

According to the Prophetic injunction, the fasting in the month of Ramadan, end of the fasting in that month, and determination of Eid al-Adha date should be based on moon sighting by at least two authentic persons. But due to advanced lunar movement calculations majority of Muslim nations prefer the lunar calendar in determining dates of Ramadan and the two Islamic festivals, Ôd al-Fiġr and Eid al-Adha. This article attempts to prove that pre-calculated lunar calendar cannot be the basis of determining the dates of the fasting month and Islamic festive days; and the only Islamic way to begin fasting month and celebrate festive days is the moon sighting.

اسلامی عبادات کے لئے اوقات اور ایام کے تعیین میں سورج اور چاند دونوں کی گردش کا اعتبار کیا گیا ہے مگر اس میں فرق یہ ہے کہ اوقات کا تعیین سورج کی گردش کے حوالہ سے ہوتا ہے اور ایام کا تعیین چاند کی گردش کے حساب سے کیا جاتا ہے، مثلاً: روزے کے دن کا تعیین قمری ماہ کے طور پر رویت ہلال کے ذریعہ ہوتا ہے مگر روزے کے روزمرہ دورانیہ کا تعیین سورج کی گردش کے مطابق کیا جاتا ہے اسی طرح صبح کے ایام کا تعیین چاند کی گردش کے حساب سے ہوتا ہے مگر حج کے ارکان و افعال مثلاً: عرفات، مزدلفہ، منی کے وقوف اور اوقات کا تعیین سورج کی گردش کے مطابق ہوتا ہے۔ ایام کے تعیین کو چاند کی گردش کے ساتھ مخصوص کرنے کی حکمتوں میں ایک حکمت یہ بھی بیان کی جاتی ہے کہ اس طرح مثلاً رمضان مختلف موسموں میں آتا رہتا ہے اور اگر

ایک مسلمان پندرہ سال کی عمر میں بالغ ہو کر پچاس سال کی عمر تک پہنچتا ہے تو اسے اتنے عرصے میں سال کے ہر موسم کے روزے مل جاتے ہیں اور اسی طرح حج میں بھی یہی صورت حال ہوتی ہے کہ ایام حج بھی سال کے مختلف موسموں میں گردش کرتے رہتے ہیں۔ اسلام دین فطرت ہے جدید علوم اور سائنسی ایجادات سے بہرہ ور اقوام ہوں یا جاہل وغیر ترقی یافتہ ممالک کے لوگ سب کے لیے اسلامی عبادات کی بجا آوری فطرت کے مقرر کردہ اصولوں کے مطابق یکساں ایام اور یکساں اوقات میں ممکن ہے۔ اسلام نے یورپ و امریکہ کے شہروں میں رہائش پذیر تعلیم یافتہ افراد کے لیے جو علم ہیئت و فلکیات سے مکمل آگاہی رکھتے ہیں اور ایشیاء و افریقہ کے دور افتادہ دیہات اور صحراؤں میں بسنے والے ان پڑھ لوگوں کے لیے فرائض مذہبی بجالانے کے الگ الگ پیمانے مقرر نہیں کئے بلکہ غیر آباد اور سائنسی ایجادات سے محروم علاقوں میں آہستہ سے ناواقف مسلمان بھی انہی اوقات میں نمازیں ادا کرتے ہیں جن کے لیے ہم گھڑی کی سوئیاں اور اوقات نماز کی جدولیں دیکھنے کے عادی ہو چکے ہیں۔ وہ لوگ سورج اور ستاروں کے کیفیات سے نمازوں اور سحر افطار کے اوقات معلوم کر لیتے ہیں۔ آغاز رمضان اور عیدین کے تعین کے لیے انہیں کسی رسد گاہ سے پیش گوئی حاصل کرنے یا اس کی تصدیق کروانے کی ضرورت نہیں ہوتی بلکہ انسان پر نمودار ہونے والا نیا چاند بیرونی دنیا سے انقطاع کی صورت میں بھی ان کے لیے درست ایام کی نشاندہی کر دیتا ہے یوں مہذب اور غیر تہذیب یافتہ دونوں علاقوں میں اسلامی عبادات اور تقریبات کے دنوں میں یکسانیت پائی جاتی ہے اور یہ سلسلہ چودہ سو سالوں سے اسی طرح چلتا آرہا ہے۔

عبادات کے لئے قمری مہینوں کو بنیاد بنا کر اللہ تعالیٰ نے اپنے تمام بندوں کے لیے یکسانیت کا ایک مینار مقرر کر دیا ہے، ماہ رمضان کے روزوں کی مثال لیجئے، برکت والے اس مہینے کے مختلف موسموں میں گردش کرتے رہتے ہیں یہ حکمت پوشیدہ ہے کہ روزہ داروں کو بھوک اور پیاس کے احساس اور دوسرے موانع سے متاثر کرنے کا جو تربیتی مقصد ہے وہ تمام عالم کے مسلمانوں کو یکساں طور پر حاصل ہو۔ یہ نہیں کہ کرہ ارض کے ایک حصے کے لوگ تو روزہ رکھنے میں ہمیشہ ایک خاص موسم کے مخصوص اثرات کا سامنا کرتے رہیں اور دوسرے حصے کے لوگ اس احساس سے محروم رہیں۔ اگر ہم چاند کے بڑھنے گھٹنے کے عمل پر غور کریں تو ہم محسوس کرتے ہیں کہ قمری ماہ کے پہلے دو ہفتے یہ ہمیں روز بڑھتا ہوا دکھائی دیتا ہے یہاں تک کہ ایک موقع پر یہ دائرے کی صورت میں مکمل ہو جاتا ہے اس کے بعد اگلے دو ہفتے اس کی جسامت ہر روز کم ہوتی نظر آتی ہے اور

ایک وقت ایسا بھی آتا ہے کہ اس کا وجود بالکل غائب ہو جاتا ہے اس کے ساتھ ہی چاند بڑھنے کا عمل نئے سرے سے شروع ہوتا ہے، عین اس وقت کو قیرانِ شمس و قمر، اتصالِ شمس و قمر یا اماؤس کہتے ہیں، یہ وہ وقت ہوتا ہے جب سورج اور چاند ایک سیدھ میں صفر درجہ پر ہوتے ہیں۔ علومِ فلکیات میں یہی وقت ”نیا چاند“^(۱) کہلاتا ہے اور رصد گاہی کتب میں نئے چاند کے اوقات اسی کیفیت کی ترجمانی کرتے ہیں اس نئے چاند کی پیدائش بھی کہتے ہیں اور چاند کی طبعی عمر اسی وقت سے شمار کی جاتی ہے۔ فلکیاتی اصطلاح کا نیا چاند اپنے ابتدائی دور میں بال سے زیادہ باریک، سورج سے بہت قریب اور اس کی طاقت و شعاعوں کی براہ راست زد میں ہوتا ہے لہذا انسانی آنکھیں یا غیر معمولی قوت کی دوربینیں بھی اسے دیکھنے کے قابل نہیں ہوتیں جوں جوں چاند کی عمر زیادہ ہوتی جاتی ہے اس کی جسامت بڑھتی ہے اور ساتھ ہی ساتھ وہ سورج سے دور ہٹتے ہوئے اس کی شعاعوں کی طاقت سے بھی ایک حد تک محفوظ ہوتا جاتا ہے۔ بالآخر ایک وقت اس کا وجود اس قدر ہو جاتا ہے کہ سورج سے ایک خاص فاصلے پر غروبِ آفتاب کے بعد انسانی آنکھوں کو پہلی بار نظر آنے کے قابل ہوتا ہے۔ یہ نیا چاند ہے جو دوسرے الفاظ میں رویتِ ہلال کے معروف نام سے موسوم ہے۔ چاند کی پیدائش سے لے کر اس کی گولائی مکمل ہونے کے عرصہ کی اوسط مدت ”کم و بیش ساڑھے تین سو گھنٹے ہیں اس حساب سے چاند کا صرف ایک فیصد حصہ نظر آنے کے لیے تقریباً ساڑھے تین گھنٹے درکار ہیں۔

ظاہر ہے کہ اس جسامت کے چاند کا دیکھا جانا محال ہے۔ حقیقی رویت کے لیے اس کا چند فیصد ظاہر ہونا ضروری ہے اور اس کے لیے اس حساب سے مزید وقت چاہیئے۔ ماہرینِ فلکیات میں سے ایرون سن^(۲) کے مشاہدات کے مطابق نیا چاند بہت اچھی کیفیات میں بھی اس وقت تک دیکھے جانے کے قابل نہیں ہوتا جب تک کہ اس کی عمر موزوں ترین مقام پر غروبِ آفتاب کے بعد کم از کم بیس گھنٹے نہ ہو جائے۔ کیفیات اچھی نہ ہونے کی صورت میں ہی وقت بڑھ کر بیس گھنٹے تک بھی رسکتا ہے۔ اس حساب سے فلکیاتی نئے چاند اور رویتِ ہلال میں کم از کم ایک روز کا فرق ہونا لازمی ہے، چونکہ نیا چاند شام کے وقت بھی دیکھنا ممکن ہے۔ لہذا اس لیے اس وقت تک چاند کی عمر کافی نہ ہونے کی کے باعث یہ فرق دو دن بھی ہو جاتا ہے۔ مثلاً ایک مقام پر غروبِ آفتاب کا وقت تقریباً چھ بجے شام ہے مقامی وقت کے مطابق چاند کی پیدائش، ۱۱ بجے قبل از دوپہر ہوئی ہے، ظاہر ہے کہ اس شام اس کی عمر صرف ۸ گھنٹے ہوگی اس لیے اس کا دکھائی دینا قطعاً ممکن نہیں اگلی شام کو اس کی عمر مزید ۲۲ گھنٹے بڑھ کر ۳۰ گھنٹے ہو جائے گی اس لیے نظر آ جائے گا۔ اس طرح فلکیاتی نئے چاند اور رویت

ہلال میں ایک دن فرق پڑا اگر چاند کی پیدائش کا وقت اس کے برعکس دن کی بجائے ۱۱ بجے رات ہو تو یہ اگلی شام کو بھی نظر نہیں آئے گا کیونکہ اس وقت اس کی عمر صرف ۱۹ گھنٹے ہوگی جو چاند دکھائی دینے کے لیے ناکافی ہے لہذا رویت ہلال اس سے بھی اگلی شام کو ہوگی اس وقت اس کی عمر ۱۳ گھنٹے ہوگی اور مذکورہ فرق دو دن ہو جائے گا۔ (۲)

اسلام کی چودہ سو سالہ تاریخ یا اس کے اعتقادی مواد کا مطالعہ کیا جائے تو یہ بات کھل کو سامنے آتی ہے کہ آغاز قمری ماہ کے لیے ہمیشہ رویت ہلال کو بنیاد بنایا گیا ہے رویت ہلال کا فیصلہ ہمیشہ سے عینی شہادتوں کی بنیاد پر کیا جاتا رہا اور اس کے لیے شرعی طور پر ایک معیار مقرر رہا ہے قرآن حکیم میں ارشاد ربانی ہے۔

﴿هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ وَالْحِسَابِ﴾ (۳)

”وہی (خالق کائنات) ہے جس نے بنایا سورج کو روشن اور چاند کو ایک نور اور مقرر کیں اس کے لیے منزلیں تاکہ تم جان سکو سالوں کی گنتی اور حساب۔“

اس آیت کریمہ سے ایک بات یہ واضح ہوتی ہے کہ یہ حساب چاند کی اس منزل سے شروع ہوتا ہے جس میں نور ہے یعنی دکھائی دیتا ہے دوسری جگہ ارشاد خداوندی ہے کہ:

﴿يَسْأَلُونَكَ عَنِ الْهِجَلِ قُلْ هِيَ مَوَاقِيتُ لِلنَّاسِ وَالْحَجِّ﴾ (۵)

”لوگ تم سے ہلالوں کے متعلق پوچھتے ہیں تو ان سے فرما دیجئے کہ یہ (ہلال) مقررہ اوقات ہیں لوگوں کے (معاملات و عبادات) اور حج (کے تعین) کے لئے۔“

ظاہر ہے کہ اس آیت میں بھی ان ہلالوں کا ذکر ہے جو لوگوں کو نظر آتے تھے اور جن کے بارے میں انہوں نے حضور ﷺ سے دریافت کیا اور آپ کو وضاحت فرمانے کی ہدایت ملی۔ اس ارشاد ربانی میں ہلال اور حج یعنی عبادات کے واضح تعلق کا ذکر موجود ہے حدیث کی کتابیں رویت ہلال کی تفصیلات سے بھری پڑی ہیں۔ حضور ﷺ کا ارشاد ہے کہ ”{صومو الرؤیتہ وافطرو الرؤیتہ وانسکو الہا، فان غم علیکم فاکملو ثلاثین، وان شہد شہداں فصوموا وافطروا}“ (۶)

”روزہ وعید چاند دیکھ کر ہی کرو اگر بار و غبار ہو تو تیس مکمل کرو لیکن اگر دو آدمی رویت کی شہادت دیں تو اسی کے مطابق روزہ وعید کرو۔“

یعنی ۲۹ تاریخ کی شام کو مطلع ابراؤد ہونے کے باعث چاند نظر نہ آئے تو مہینے کے تیس دنوں کی گنتی پوری کرو۔ حدیث کے الفاظ میں چاند دیکھ کر روزہ رکھنے کا یہ مطلب نہیں کہ روزے رکھنے والے خود اپنی آنکھوں سے ضروری طور پر چاند دیکھیں بلکہ اس کا مفہوم ہے کہ: جب چاند دکھائی دے جائے۔ بادل کا لفظ اس بات کی دلالت کرتا ہے کہ اسلامی احکام میں نئے چاند کا مطلب اس کا آنکھوں سے دکھائی دینا ہے کیونکہ بادل چاند دکھائی دینے کی راہ میں مزاحم ہوتے ہیں۔ مندرجہ ذیل حدیث سے معلوم ہوتا ہے کہ جب شعبان کی ۲۹ تاریخ ہو تو لوگ رمضان المبارک کا چاند دیکھیں اگر چاند نظر آجائے تو دوسرے دن روزہ رکھیں اگر نظر نہ آئے تو شعبان کے ۳۰ دن پورے کریں اور اس کے بعد رمضان المبارک کا آغاز کریں اور روزہ رکھیں حدیث پاک میں ہے کہ: {الشهر تسعة وعشرون فلا تصوموا حتى تروه ولا تفطروا حتى تروه فان غم عليكم فاقدرو له ثلاثين} (۴)

”مہینہ کبھی ۲۹ دن کا ہوتا ہے لہذا چاند دیکھ کر روزہ شروع کرو اور چاند دیکھ کر ختم کرو اگر مطلع آلودہ ہو تو تیس کی تعداد پوری کرلو“

رویت ہلال رمضان کی متعدد صورتیں ہیں:

- ۱۔ ۲۹ شعبان کو مطلع صاف ہو اور چاند نظر آنے کی کہیں سے کوئی اطلاع نہ ملے اس صورت میں اگلے روز روزہ نہیں رکھا جائے گا اور شعبان کے ۳۰ دن پورے کرنے کے بعد رمضان المبارک کا آغاز ہوگا۔
- ۲۔ ۲۹ شعبان کو مطلع ابراؤد ہو اور کہیں سے کوئی اطلاع چاند دیکھنے کی نہ ملے تب بھی حکم ہوگا۔
- ۳۔ ۲۹ شعبان کو مطلع صاف ہو عام لوگوں کو چاند نظر نہیں آیا اور بعض لوگوں نے چاند دیکھنے کی شہادت دی تو ان کی شہادت اس وقت قابل قبول ہوگی جب کہ ایک جم غفیر چاند کو دیکھنے کی شہادت دے اگر گنتی کے چند آدمی یہ شہادت دیں کہ انہوں نے چاند دیکھا ہے اور ان کی تصدیق ملک کے طول و عرض سے کہیں سے بھی نہیں ہوتی تو قاضی ان شہادت کو مسترد کر دے گا کیونکہ یہ خیال کرنا ہمارے لیے آسان ہے کہ ان چند آدمیوں کو دھوکا ہوا ہے بجائے اس کے کہ ہم تمام امت کو بے بصراور نابینا تصور کر لیں۔

جم غفیر کے متعلق علماء کی متعدد آراء ہیں۔ بعض نے اس کے لیے پانچ سو کی تعداد بتلائی ہے کسی نے ایک ہزار اور امام ابو یوسفؒ سے مروی ہے کہ پچاس کی تعداد جم غفیر ہے لیکن صحیح قول یہ ہے کہ اس امر کا فیصلہ امام یا اس کے نائب کو تفویض کیا جائے گا جس تعداد کو وہ جم غفیر قرار دے اس تعداد کی رویت سے ہلال کی

رویت ثابت ہو جائے گا۔ خلاصہ یہ ہے کہ اتنی تعداد کو جم غفیر کہا جائے گا جن کی شہادت سے علم شرعی ثابت ہوتا ہے اور علم شرعی سے مراد غلبہ ظن ہے، صاحب درمختار اس سلسلے میں لکھتے ہیں:

”بل علة جمع عظیم يقع العلم الشرعی وهو غلبة الظن بخبر هم وهو مفوض الی رای الامام من غیر تقدیر بعدد۔“ (۸)

یعنی اگر چاند دیکھنے سے بادل وغیرہ مانع نہ ہوں تو ایسی عظیم جماعت کا قول قبول کیا جائے گا جس سے علم شرعی حاصل ہو جائے اور اس علم شرعی سے مراد غلبہ ظن ہے اور یہ امر امام کے سپرد ہے کسی عدد کی تعیین کی ضرورت نہیں۔

علامہ طحاوی علم شرعی کے وضاحت کرتے ہوئے لکھتے ہیں:

”مراد ه الشرعی المصطلح علیہ فی الاصول فی شمل غالب الظن والافالعلم فی فن التوحید ایضا شرعی ولا عبرة بالظن هنا“ (۹)

”علم شرعی سے مراد وہ علم ہے جو اصول فقہ کی اصطلاح میں علم شرعی کہلاتا ہے (جو استنباط احکام کے لیے کافی ہے) اور یہ غلبہ ظن کو شامل ہے ورنہ عقائد کو بھی علم شرعی کہا جاتا ہے (لیکن وہاں اس سے مراد علم یقینی ہوا کرتا ہے کیونکہ عقائد کے ثبوت کے لیے دلیل قطعی درکار ہے) یہاں غلبہ ظن کا اعتبار نہیں۔“

۴۔ اگر ۲۹ شعبان کو مطلع ابراؤد ہو تو ہلال رمضان کے لیے ایک عادل، مستور الحال مسلمان بھی چاند دیکھنے کی خبر دے تو رویت ہلال ثابت ہو جائے گی اور ہلال رمضان کی رویت کی خبر دینے والے کے لیے دوسرے گواہوں کی طرح نہ لفظ ”اشہد“ کہنا ضروری ہے اور نہ مجلس قضا ضروری ہے اور نہ دعویٰ دائر کرنے کی ضرورت ہے اس سلسلے میں صاحب درمختار لکھتے ہیں:

”وقیل بلا دعوی، وبلا لفظ اشہد، وبلا حکم ومجلس قضاء، لانه خبر لاشہادة للصوم مع علة کفیم وغبار، خبر عادل او مستور الحال علی ماصححه البزازی علی خلاف ظاهر الروایة لافاسق اتفاقاً۔“ (۱۰)

”دعوی لفظ اشہد، حکم اور مجلس قضاء کے بغیر ایک آدمی کی خبر جو عادل ہو یا مستور الحال، صوم رمضان کے لیے قبول کی جائے گی کیونکہ یہ خبر بے شہادت نہیں یہ اس وقت جب کہ مطلع ابراؤد ہو یا غبار آلود“

ہلال رمضان کی رویت کے بارے میں جاننے کے بعد ہلال عید کی بھی مختلف صورتیں ہیں ان میں دو صورتیں

وہی ہیں جو ہلال رمضان میں بتائی گئیں جو ہلال عید کی رویت کی دو صورتیں ہلال رمضان کی رویت سے مختلف ہیں وہ مندرجہ ذیل ہیں۔

- ۱۔ اگر مطلع صاف ہو تو پھر رویت ہلال عید کے لیے جم غفیر کا دیکھنا ضروری ہے۔
- ۲۔ اگر مطلع صاف نہ ہو تو پھر دوسرا ایک مرد اور دو عورتیں جو مسلمان ہوں عادل ہوں وہ قاضی کے رو برو شہادت دیں اور قاضی جرح و قدح کے بعد ان کی شہادت کو قبول کر لے تو ہلال عید کی رویت ثابت ہو جائے گی۔

اب سوال یہ ہے کہ کیا ہر شہر، قصبہ اور ہر فرد کے لیے رویت ہلال ضروری ہے یا کسی ملک و علاقہ میں ایک جگہ دیکھا جانا وہاں کے تمام باشندوں کے لیے کافی ہے اس سلسلے میں اگرچہ بعض ائمہ احناف سے یہ مروی ہے کہ اختلاف مطلع کا کوئی اعتبار نہیں، اگر مشرق میں چاند دیکھا جائے اور اہل مغرب کو شرعی طریقے سے اس کی رویت کا علم ہو جائے تو وہ بھی روزہ رکھیں یا عید منائیں لیکن علماء و محققین کا متفقہ فیصلہ یہ ہے کہ اگر دو علاقوں کے درمیان بعد مسافت قلیل ہو تو اختلاف مطلع کا اعتبار نہیں ہوگا اور اگر بعد فاحش ہو یعنی بہت زیادہ دوری ہو تو پھر اختلاف مطلع کا اعتبار ہوگا۔ اگر ملک کے ایک شہر میں تو چاند دیکھا گیا لیکن فلک کے دوسرے حصوں میں ہلال کے رویت متحقق نہ ہوئی۔ اب وہاں کے لوگوں پر اس رویت کے مطابق روزہ رکھنا یا عید منانا لازم ہوگا یا نہیں؟ اس سلسلے میں فقہاء نے جواب دیا ہے کہ جہاں کے بھی ”طرق موجب للعلم الشرعی“ سے روایت کا ثبوت ہو جائے گا وہاں کے لوگوں پر لازم ہوگا کہ وہ اس رویت کے مطابق عمل کریں۔ مطلب یہ کہ ایسے ذرائع جن سے رویت ہلال کا علم شرعی حاصل ہو جاتا ہے ان میں سے اگر ایک ذریعہ سے بھی رویت ہلال ثابت ہو جائے تو اس کے مطابق عمل کرنا لازمی ہو جائے گا۔ یہ بات ملحوظ نظر ہو کہ علم شرعی سے یہاں علم یقینی مراد نہیں بلکہ غلبہ ظن مراد ہے۔ علماء نے بطور مثال نہ کہ بطریق حصر مندرجہ ذیل تین طرق موجبہ کا ذکر کیا ہے۔

- ۱۔ چاند دیکھنے والے اپنی شہادت پر دو آدمیوں کو گواہ بنائیں اور انہیں کہیں کہ ہم نے چاند دیکھا ہے تم ہماری رویت پر لوگوں کے سامنے شہادت دے سکتے ہو کہ فلاں فلاں شخص نے چاند دیکھا ہے۔
- ۲۔ قاضی کی قضاء پر دو آدمیوں کا شہادت دینا کہ فلاں علاقے کے قاضی نے رویت ہلال کے بارے میں ہمارے رو برو فیصلہ کیا ہے اور ہم اس کے فیصلے پر شہادت دیتے ہیں۔

۳۔ استفادہ خبر: جس شہر میں چاند دیکھا گیا ہے وہاں سے لوگوں کی ایک کثیر تعداد دوسرے شہر یا علاقہ

میں آکر بتائے کہ فلاں فلاں آدمی نے چاند دیکھا ہے۔

علامہ شامی کی ذیل کی عبارت سے ایک چوتھے طریقہ کا بھی عندیہ ملتا ہے کہ اگر حاکم اسلام نے یہ طریقہ مقرر کر رکھا ہے کہ شعبان کی ۲۹ تاریخ کو اگر چاند نظر آجائے تو فائزنگ کی جائے یا بلند میناروں پر قندیلیں روشن کی جائیں تو جہاں تک ان توپوں کی آواز پہنچے گی، جہاں تک ان قندیلوں کی روشنی نظر آئے گی وہاں تک لوگوں پر روزہ رکھنا فرض ہوگا اسی طرح عید الفطر کا حکم ہے، چنانچہ علامہ شامی لکھتے ہیں۔ ”یُلْزَمُ أَهْلُ الْقُرَى الصُّومَ بِسَمَاعِ الْمَدَافِعِ أَوْ رُؤْيَا الْقَنَاذِلِ مِنَ الْمَصْرِ لِأَنَّهُ عِلَاقَةُ ظَاهِرَةٍ تَفِيدُ غَلْبَةَ الظَّنِّ وَغَلْبَةُ الظَّنِّ حُجَّةٌ مُوجِبَةٌ لِلْعَمَلِ كَمَا صَرَحُوا بِهِ وَاحْتِمَالُ كَوْنِ ذَلِكَ لِغَيْرِ رَمَضَانَ بِعِيدِ إِذَا لَا يَفْعَلُ مِثْلَ ذَلِكَ عَادَةً فِي لَيْلَةِ الشَّكِّ الْإِلْتِبَاطِ رَمَضَانَ۔“ (۱۱)

”یعنی شہر سے قندیلوں کی روشنی دیکھنے یا توپوں کی آواز سننے سے قریہ والوں پر لازم ہے کہ وہ روزہ رکھیں کیونکہ یہ علامت ظاہر ہے جو غلبہ ظن کا فائدہ دیتی ہے اور غلبہ ظن حجت موجبہ ہے عمل کے لیے جیسے کہ اس کی تصریح کی گئی اور اس امر کا احتمال کہ یہ توپیں یا قندیل کی روشنی رمضان کے لیے نہ ہوں بلکہ کسی اور مقصد کے لیے ہوں بعید ہے کیونکہ عادت یہ ہے کہ شک کی رات کو اس طرح کا فعل نہیں کیا جاتا مگر ثبوت رمضان کے لیے یہ فعل کیا جاتا ہے“

فقہاء کرام نے جب توپ کی گونج دار آواز اور قندیلوں کی روشنی کو طرق موجبہ میں شامل کیا ہے جو روایت ہلال کے لیے محض علامت ہے تو ریڈیو وغیرہ کے اعلان کو طرق موجبہ میں شمار نہ کرنا شاید بے انصافی ہوگی کیونکہ روایت ہلال کمیٹی شرعی شہادت کے بعد روایت کا فیصلہ کرتی ہے اور یہ اعلان کیا جاتا ہے کہ کل رمضان ہوگا یا عید ہوگی۔ رہا اعلان روایت تو یہ بھی حضور ﷺ کے ذیل کے ارشاد گرامی سے ثابت ہے: ”عَنْ ابْنِ عَبَّاسٍ قَالَ جَاءَ أَعْرَابِي إِلَى النَّبِيِّ قَالَ إِنِّي رَأَيْتُ الْهَلَالَ يَعْنِي هَلَالَ رَمَضَانَ فَقَالَ أَشْهَدُ أَنْ لَا إِلَهَ إِلَّا اللَّهُ قَالَ نَعَمْ قَالَ أَشْهَدُ أَنَّ مُحَمَّدًا رَسُولُ اللَّهِ ، قَالَ نَعَمْ ، قَالَ يَا بَلَالُ! اذْنُ فِي النَّاسِ أَنْ يَصُومُوا غَدًا“ (۱۲)

”عبداللہ بن عباسؓ سے روایت ہے فرماتے ہیں: کہ ایک اعرابی نبی کریم ﷺ کے پاس آیا اور عرض کیا یا رسول اللہ ﷺ میں نے چاند دیکھا یعنی رمضان کا چاند دیکھا ہے حضور ﷺ نے فرمایا تو گواہی دیتا ہے کہ اللہ تعالیٰ کے علاوہ اور کوئی خدا نہیں، اس نے جواب دیا ”جی ہاں“ پھر فرمایا کیا تو گواہی دیتا ہے کہ محمد اللہ کے

رسول ہیں، اس نے جواب دیا جی ہاں! حضور ﷺ نے فرمایا اے بلال! لوگوں میں اعلان کر دو کہ وہ کل روزہ رکھیں۔“

یہاں اس امر کی وضاحت ضروری ہے کہ اس مسئلہ میں کوئی اختلاف نہیں کہ گواہ کا گواہی دیتے وقت قاضی کی عدالت میں موجود ہونا ضروری ہے تاکہ قاضی اس پر جرح کر کے اس کے عادل یا فاسق، صادق یا کاذب ہونے کا فیصلہ کر سکے، ٹیلی فون وغیرہ کے ذریعے اگر کوئی شخص شہادت دے گا تو وہ شرعاً معتبر نہیں ہوگی لیکن اگر گواہ قاضی کی عدالت میں پیش ہو کر گواہی دیتا ہے اور قاضی اس پر جرح و قدح کر کے اس کی گواہی کو قبول کرتا ہے اور اس کے مطابق شرعی فیصلہ صادر کرتا ہے تو اس کے بعد قاضی یا قاضی کے نائب کا ریڈیو وغیرہ کے ذریعے یہ اعلان کرنا کہ شرعی شہادت کے مطابق چاند کی رویت ثابت ہو گئی ہے تو ایسے اعلان کے حجت موجب العلم الشرعی ہونے میں کوئی شک نہیں۔

رویت ہلال کی مذکورہ شرعی بحث کے بعد اس کی پیشن گوئی کی طرف آتے ہیں۔ یہ بات تو صحیح ہے اور سائنس دان خود بھی اسے تسلیم کرتے ہیں کہ وہ ہر ماہ کی رویت ہلال کی حتمی پیشن گوئی کرنے میں ابھی تک کامیاب نہیں ہو سکے مشاہدات کی رو سے واضح ہوتا ہے کہ رویت ہلال کے لیے بہترین کیفیات میں بھی ۲۰ گھنٹوں سے کم عمر کا چاند نظر نہیں آتا۔ ۳۰ گھنٹے کی عمر کا چاند عموماً دکھائی دے دیتا ہے۔ ۲۰ تا ۳۰ گھنٹوں کی عمر کا چاند کبھی نظر آ جاتا ہے ممکن ہے یہ مشاہدات ان علاقوں کی ترجمانی کرتے ہوں جہاں صنعتی کارخانوں کی بہتات ہو یا وہاں کی عمومی زندگی میں تیل اور پٹرول کے باعث پیدا ہونے والے دھوئیں یا گرد و غبار کی زیادتی کے باعث فضا کا شفاف پن متاثر ہوتا ہو اس لیے ۲۰ گھنٹے کی اس کم از کم مدت میں کچھ رعایت دی جاسکتی ہے اگر ہم اسے ۱۷ یا ۱۸ گھنٹے کی حد تک پیچھے لے جائیں تو کہا جاسکتا ہے کہ کسی جگہ پر بھی شام کے وقت اس سے کم عمر کا چاند نظر آنے کا کوئی امکان نہیں ہو سکتا۔ اسی طرح اگر چاند نظر آ جانے والی مدت کو احتیاطاً اتنا ہی بڑھا کر ۳۲ یا ۳۳ گھنٹے تک لے جائیں تو رویت ہلال کے امکانات قوی تر ہو جائیں گے۔ درمیانی مدت جو غیر یقینی میعاد کے زمرے میں آتی ہے اس کے چاند دیکھنے کے لیے ماہرین سے مدد لی جاسکتی ہے وہ ہر ماہ آسمان پر نئے چاند کی موجودگی کے صحیح رخ کی نشاندہی کر سکتے ہیں۔ تاکہ اسے درست سمت تلاش کرنے میں آسانی ہو۔ نئے چاند کی ایک خاص عمر کو حد فاصل قرار دے کر رویت ہلال کے پیشگی تعین کر دینے کا عمل بہت سی پیچیدگیاں پیدا کرنے کا موجب بن سکتا ہے۔ سب سے پہلے اس بات کا یقین حاصل کرنا ہوگا کہ اس عمر سے زیادہ کا چاند

ضرور نظر آ جاتا ہے اور اس سے کم عمر کا بالکل نہیں۔ اس کے لیے کوئی بھی حد متعین کرنا سائنسی اور شرعی اصولوں کے تحت کسی طور پر درست نہیں ہو سکتا، ویسے بھی اس طرح بعض اوقات مضحکہ خیز صورت پیدا ہو سکتی ہے۔

فرض کریں کہ کسی ماہ حد فاصل سے کم عمر کا چاند، جو رویت ہلال کے نہ ہونے کا ایک متعینہ معیار بنا دیا گیا ہے۔ اچھی کیفیات کے باعث خلاف توقع نظر آ جائے تو ملک میں کیا کیفیت برپا ہوگی؟ رویت ہلال نہ ہونے کے حتمی پیشگی فیصلہ کے باعث بے فکر عوام سخت الجھن میں پڑ جائیں گے۔ آنکھوں دیکھے چاند کو وہ عدم رویت کیسے تصور کریں گے؟ اگر اس عجیب و غریب صورت حال سے بچنے کے لیے حد فاصل کو اس قدر پیچھے کر دیا جائے کہ اس سے دو تین گھنٹے زیادہ عمر کا چاند بھی کسی صورت دکھائی نہ دے سکتا ہو تو اس درمیانی عرصہ کے دکھائی نہ دے سکنے والے چاند کو کس شرعی سند کے تحت رویت ہلال قرار دیا جائے گا؟ لہذا چاند کی ایک خاص عمر کو رویت ہلال قرار دینے کا خیال ناممکن العمل ہے۔ (۱۳)

بعض لوگ قمری مہینے کی ۳۰ تاریخ کی شام کو دکھائی دینے والے نئے چاند کی جسامت کو نسبتاً بڑا دیکھ کر یہ قیاس آرائی کرنے لگتے ہیں کہ یہ لازمی طور پر دوسری رات کا چاند ہے۔ یہ سوچ چاند کے فلکیاتی نظام سے لاعلمی پر مبنی ہے نئے چاند کی جسامت کا کوئی خاص پیمانہ نہیں ہوتا، اس کا اندازہ اس کی عمر سے کیا جاسکتا ہے ماقبل میں بیان کیا جا چکا ہے کہ ماہرین فلکیات کے مشاہدوں کے مطابق ۲۰ گھنٹے تک کی عمر کا چاند عموماً دکھائی نہیں دیتا اور ۲۰ سے ۳۰ گھنٹے کے درمیانی عمر کا چاند دکھائی دینے کا انحصار متعدد فلکیاتی کیفیات پر ہوتا ہے اس طرح چاند کے پہلی مرتبہ نظر آنے کی عمر ۵۰ سے بھی زائد گھنٹوں تک ہو سکتی ہے لہذا مختلف عمروں کے چاند مختلف جسامت کے حامل ہوتے ہیں اس کی وضاحتیں درج ذیل مثالوں سے ہوگی۔

اگر ایک قمری مہینے کی ۲۹ تاریخ کی شام کو ایک مقام پر چاند کی عمر ۲۱ گھنٹے ہے اور اس کے دیکھے جانے میں کوئی فلکیاتی کیفیت مزاحم نہیں لہذا رویت ہوگی۔ اگر اس کی عمر ۱۸ گھنٹے ہوتی تو وہ نظر نہ آتا بلکہ اگلی شام کو مزید ۲۲ گھنٹے گزر جانے کے باعث ۲۲ گھنٹے کی عمر ہو جانے پر پہلی مرتبہ دکھائی دیتا۔ اب اندازہ کیجئے کہ نیا چاند اول صورت میں ۲۱ گھنٹے کی عمر میں نظر آ گیا جب کہ دوسری صورت میں ۲۲ گھنٹے کی عمر میں دکھائی دیا دونوں چاند پہلی رات کے ہیں لیکن مؤخر الذکر صورت میں اس کی عمر دو گنا ہو جانے کے باعث اسی قدر جسامت کا حامل ہوگا اور اسی حساب سے افق سے کافی بلند ہوگا جسے لوگ غلطی سے دوسری رات کا چاند خیال کریں گے۔ نیا چاند اس سے بھی بڑی جسامت کا ہو سکتا ہے جیسا کہ بیان کیا گیا ہے کہ ۲۰ سے ۳۰ گھنٹوں کے

درمیانی عمر کا چاند دکھائی دینے کا انحصار متعدد فلکیاتی کیفیات پر بھی ہوتا ہے لہذا فرض کیجئے کہ ۲۲ گھنٹے کی عمر کا چاند فلکیاتی کیفیات کے موزوں نہ ہونے کے باعث دکھائی نہ دے سکا جب وہ اگلی شام کو نظر آئے گا تو اس کی عمر میں ۲۲ گھنٹے کا مزید اضافہ ہو کر ۲۸ گھنٹے ہو چکی ہوگی، لہذا وہ مذکورہ بالا مثال میں ۲۲ گھنٹے کی عمر میں دکھائی دینے والے چاند سے بھی بڑا ہوگا۔ یہی نہیں بلکہ ایک صورت میں پہلی رات کا چاند دوسری تاریخ میں داخل ہو گیا تو اس کی عمر (۲۱ جمع ۲۳) ۳۵ گھنٹے ہوگی، جبکہ مثال دوم میں پہلی رات کا چاند ۲۸ گھنٹے کی عمر میں دکھائی دیا لہذا ظاہر ہوا کہ پہلی رات کا ۲۸ گھنٹے کی عمر کا چاند دوسری رات کے ۲۵ گھنٹے کی عمر کے چاند سے بھی بڑا ہے۔ (۱۴)

عوام الناس میں یہ تصور عمومی طور پر پایا جاتا ہے کہ چودھویں رات کو چاند پوری شب مکمل دائرے کی صورت میں روشن ہوتا ہے اس تصور کے تحت بعض لوگ چاند کی گولائی کی ظاہری تکمیل سے اس ماہ کی رویت ہلال کی درستی کا اندازہ کرتے ہیں جب کہ حقیقت میں یہ معیار درست نہیں کیونکہ چاند کی روشن جسامت لمحہ بہ لمحہ مسلسل بڑھتی یا گھٹتی رہتی ہے قمری مہینے کے نصف اول میں بڑھتے رہنے کے عمل کے بعد ایک لمحہ ایسا آتا ہے کہ زمین کے مقابل چاند کی پوری جسامت روشن ہو جاتی ہے فلکیات کی اصطلاح میں اسے ”فل مون“ (۱۵) یا ماہ کامل کہا جاتا ہے اور یہ وقت کرہ ارض پر صبح، دوپہر شام اور رات کے ۲۲ گھنٹے پر پھیلے ہوئے اوقات میں کوئی لمحہ بھی ہو سکتا ہے۔ اس کے فوراً بعد اس کی روشن سطح کے گھٹنے کا عمل جاری ہو جاتا ہے لہذا معلوم ہوا کہ چاند ساری رات یکساں جسامت کے ساتھ روشن نہیں رہتا محض آنکھوں سے چاند دیکھ کر یہ اندازہ کرنا کہ یہ پورا چاند ہے بالکل ممکن نہیں اور نہ ہی بظاہر پورا دکھائی دینے والے چاند پر گھنٹوں نظر جما کر بھی یہ دعویٰ کیا جاسکتا ہے کہ یہ تکمیل کے مرحلے میں ہے یا اس کے بعد مسلسل گھٹنے کے عمل میں ہے۔ یہ کام رصد گاہی آلات ہی انجام دے سکتے ہیں جس طرح ماہرین فلکیات اپنے خصوصی فارمولوں سے چاند کی پیدائش کے ماہانہ اوقات کا تعین کرتے ہیں اسی طرح وہ ہر مہینے کے ماہ کامل کے اوقات بھی معلوم کرتے ہیں پس چودھویں رات کے عمومی تصور سے اس ماہ کی رویت ہلال معلوم کرنے کا معیار مقدر کرنا درست نہیں۔ (۱۶)

مطالع کے اعتبار پر صحابہ کرامؓ اور تابعینؓ کا اجماع سکوتی:

رسول اللہ ﷺ کے عہد مبارک، خلفاء راشدین اور سلف صالحین سے قطعاً یہ ثابت نہیں ہے کہ مدینہ منورہ میں نظر آنے والے چاند کے دور دراز کے شہروں اور دیگر ممالک کے لیے کافی قرار دیا گیا ہو یا دوسرے

شہروں میں بھی چاند نظر آنے کا حکم جاری کیا گیا ہو جیسا کہ ذیل کے ایک اثر سے مترشح ہوتا ہے۔

{ عن کریب ان ام الفضل بنت الحارث بعثته الى معاوية بالشام قال: فقد مت الشام فقضيت حاجتها واستهل على رمضان وانا بالشام فرأيت الهلال ليلة الجمعة ثم قدمت الى المدينة في آخر الشهر فسألني عبد الله بن عباس رضى الله عنهما ثم ذكر الهلال فقال متى رأيتم الهلال؟ فقلت رأيناه ليلة الجمعة فقال انت رأيته؟ قلت نعم آراه الناس وصاموا وصام معاوية - فقال: لكننا رأيناه ليلة السبت فلا تزال نصوم حتى تكمل ثلاثين او نراه -“ فقلت: اولاً لا تكتفى برؤيته معاوية وصيامه؟ فقال: لا هكذا امرنا رسول الله صلى الله عليه وسلم }۔ (۱۷)

”جناب کریب رحمہ اللہ مولیٰ ابن عباسؓ بیان کرتے ہیں کہ سیدنا معاویہ رضی اللہ عنہ کے دور میں جب میں ملک شام میں تھا تو میں نے خود بھی جمعہ کی رات ماہ رمضان کا چاند دیکھا اور مدینہ میں ہفتہ کی شام کو دکھائی دیا پھر اسی مہینہ کے آخر میں جب میں مدینہ آیا تو سیدنا عبد اللہ بن عباسؓ نے مجھ سے پوچھا کہ تم نے کب چاند دیکھا تھا؟ میں نے کہا کہ جمعہ کی رات کو۔ انہوں نے فرمایا کہ تم نے خود چاند دیکھا تھا؟ میں نے کہا جی ہاں اور دوسرے کئی لوگوں نے بھی دیکھا تھا نیز ان سب نے روزہ رکھا اور امیر معاویہؓ نے بھی روزہ رکھا اس موقع پر سیدنا ابن عباسؓ نے فرمایا: لیکن ہم نے تو ہفتہ کی رات کو چاند دیکھا تھا اس لیے ہم روزے رکھتے رہیں گے یہاں تک کہ ہم تیس روزے رکھ لیں اور یا پھر خود (شوال کا) چاند دیکھ لیں۔ میں نے کہا کہ آپ معاویہؓ کی رویت اور روزوں کا اعتبار نہیں کرتے؟ انہوں نے فرمایا: نہیں (کیونکہ) ہمیں رسول اللہ ﷺ نے اسی بات کا حکم دیا ہے“

صاحب مرقاة شرح مشکوٰۃ میں فرماتے ہیں محققین حنفیہ، مالکیہ اور اکثر شافعیہ کہتے ہیں کہ اگر دو شہروں کے درمیان فاصلہ اتنا کم ہو کہ اس سے مطلع میں فرق نہیں آتا جیسے بغداد اور بصرہ تو وہاں کے باشندوں کے لیے کسی ایک شہر کی رویت دوسرے شہر والوں کے لیے معتبر ہوگی اور اگر فاصلہ زیادہ ہو جیسے عراق، حجاز اور شام تو ہر شہر والوں کیلئے اسی شہر کی رویت معتبر ہوگی علامہ ابن عبد البر رحمہ اللہ نے اس مسئلہ میں اجماع نقل کیا ہے کہ دور دراز کے شہروں کے درمیان ایک دوسرے کی رویت کا لحاظ نہیں کیا جائے گا۔ مثلاً اندلس (سپین) اور خراسان (ایران)۔ ہاں ایک بڑے شہر اور آس پاس کے شہروں کے لیے ایک شہر کی رویت معتبر ہوگی۔“۔ (۱۸)

رسول اللہ ﷺ کا ارشاد گرامی ہے:

{ لَا تَصُومُوا حَتَّى تَرَوْا الْهَلَالَ وَلَا تُفْطِرُوا حَتَّى تَرَوا الْهَلَالَ فَإِنْ غَمَ عَلَيْكُمْ فَاسْأَلُوا } (۱۹) ”روزہ اس وقت تک نہ رکھ جب تک رمضان کا چاند نہ دیکھ لو اور عید اس وقت تک نہ منالو جب تک چاند نہ دیکھ لو۔ پھر اگر تم پر چاند مستور ہو جائے تو اس کے لیے اندازہ لگاؤ (شعبان کی تعداد تیس دن پورے کر کے رمضان سمجھو)۔“

سیدنا عبداللہ بن عباسؓ نے رویت ہلال سے متعلق جو وضاحت فرمائی اس سے کسی صحابی یا تابعی نے اختلاف نہیں کیا گویا اس مسئلہ پر صحابہ کرام اور تابعین کرام کا اجماع سکوتی پایا گیا اس کے خلاف کسی صحابی اور تابعی سے کچھ بھی ثابت نہیں اگر متاخرین نے اس سلسلہ میں کچھ کہا ہے تو وہ ان کی اپنی ذاتی رائے ہے اور بس۔ محدثین نے حدیث ابن عباسؓ سے یہی مسئلہ اخذ کیا ہے۔ چنانچہ امام نووی رحمہ اللہ نے صحیح مسلم میں حدیث کریب پر یہ باب منعقد کیا: ”ہر شہر میں وہیں کی رویت معتبر ہے اگر کسی دوسرے شہر میں چاند دیکھا جائے جو اس شہر سے دور ہو تو اس شہر کے لیے اس کی رویت معتبر نہیں ہے۔“ (۲۰)

امام ابوداؤد رحمہ اللہ نے اس حدیث پر ان الفاظ میں باب باندھا ہے: ”اس بات کا بیان کہ جب دوسرے شہروں کی نسبت کسی شہر میں ایک رات پہلے چاند نظر آجائے۔“ حدیث باب اس بات کی دلیل ہے کہ تمام شہروں کے رہنے والوں کے روزے اور رمضان اپنی ہی رویت سے واجب ہیں نہ کہ ان کے غیر (دوسرے شہر) کی رویت سے۔ (۲۱)

امام ترمذی جو اکثر مسائل میں اختلاف ائمہ بھی ذکر کرتے ہیں اس مقام پر انہوں نے کسی کا اختلاف ذکر نہیں کیا جس سے ثابت ہوتا ہے کہ سلف صالحین کا اس مسئلہ پر اتفاق تھا اور اختلاف بعد میں شروع ہوا۔

البتہ جن جن شہروں کا مطلع ایک ہی ہے اور چاند ان شہروں میں عموماً ایک ہی دن اور ایک ہی وقت میں باسانی نظر آجاتا ہے (مثلاً کراچی اور حیدرآباد) تو اگر ان میں سے کسی شہر میں بادلوں کی وجہ سے چاند نظر نہ آسکا تو پھر دوسرے شہر کے چاند کا اعتبار کیا جاسکتا ہے۔ (۲۲)

غور طلب بات یہ ہے کہ سیدنا معاویہؓ اس دور میں مملکت اسلامیہ کے سربراہ اور خلیفہ تھے لیکن اس کے باوجود سیدنا ابن عباسؓ نے امیر المؤمنین کے اس عمل کو اپنے اور اہل مدینہ کے لیے حجت اور دلیل نہیں بنایا

بلکہ اس سلسلہ میں انہوں نے آیت: ﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ (سورۃ النساء: ۵۹)

”پس اگر تمہارے درمیان کسی چیز پر کوئی اختلاف ہو جائے تو اسے اللہ اور اس کے رسول کی طرف لوٹاؤ“ پر عمل کرتے ہوئے براہ راست نبی ﷺ کے فرمان کو دلیل بنایا اور اس کا ثبوت ان کے یہ الفاظ ہیں: ”ہکذا امرنا رسول اللہ ﷺ“

”ہمیں رسول اللہ ﷺ نے اسی طرح کرنے کا حکم دیا ہے“

نتائج بحث:

نص نبوی ﷺ انعقاد رمضان وعیدین کے لیے صرف مندرجہ ذیل دو ذرائع پر عمل کرنے کی سفارش کرتی ہے۔

الف۔ رویت ہلال

ب۔ تعدید ایام

اس حوالے سے اگر بنظر غائر دیکھا جائے تو نص نبوی ﷺ کی رو سے رویت اصل ہے اور اسی ہی کو حجت مانا جائے گا۔ مزید یہ کہ نص نبوی ﷺ رویت ہلال پر دلالت کرتی ہے ولادت ہلال پر نہیں۔ اسلام کے ذرائع اثبات کی رو سے دو گواہوں کی گواہی معدوم از نظر عام کے اثبات پر طلب کی جاتی ہے۔ اسلام نے کبھی بھی نفی کے وجود پر گواہی طلب نہیں کی ہے مثلاً مقدمہ قتل میں دو گواہوں کا اعتبار کیا جاتا ہے اگرچہ عام شہر واردات کی گواہی نہیں دیتی و علیٰ ہذا القیاس۔

زیر نظر مسئلہ میں نوٹ کیا گیا کہ رویت ہلال کا عمل، اس کے لوازمات، انسان کی بصری طاقت، عمومی اور فوج داری مقدمات میں عمل شہادت اپنی محل پر باقی اور ممکن العمل ہیں لہذا فلکیاتی آراء کو اس کا تبع مانا نہیں جاسکتا۔ جہاں تک دیانت کے تحقق کا تعلق ہے تو وہ ایک قلبی اور وجدانی عمل ہے جو عہد نبوی ﷺ میں بھی قابل اخذ و ادراک نہیں رہی لہذا ”تزکیۃ الشہود“ کے عمل کو اس کا قائم مقام بنایا گیا جیسے کہ قتل عمد میں ”تحقق عمد“ کے لیے آئہ جارجہ کو اس کا قائم مقام بنایا گیا ہے الا یہ کہ ماہرین فلکیات خود رویت کے اثبات پر بطور گواہ پیش ہوں اور شہادت کے مطلوبہ معیار پر پورہ اترتے بھی ہوں تو پھر ان کی بیان کو شہادت گردانا جائے گا۔

ج۔ ہر شہر کے لیے وہاں کے رویت کا اعتبار معتبر گردانا جائے گا۔

حواشی و حوالہ جات

۱ (Meevs, Jean (2002). The duration of the lunation, in more mathematical Astronomy Morsels. Willmann-Bell, Richmond VAVSA.

PP 1931 ISB No. 943396-74-3)

۲ آپ نے ۱۹۷۲ء میں کیلیفورنیا سے B.Sc جبکہ ۱۹۷۷ء میں ہاورڈ یونیورسٹی سے پی ایچ ڈی کی ڈگری حاصل کی ۱۹۷۳ء میں یونیورسٹی آف اریزونہ میں بحیثیت پروفیسر آف ہیئت مقرر ہوئے۔

Audouze, Jean (1988). Large Scale Structures of the Universe.

International Astronomical Union. xxii. ISBN 9022727422

۳ (M. chapront-Touze, J. chapront (1988): "ELP 2000-85: a semian

lytical lunar ephermer is adequate & Astrophysics 190,342.352) مقالہ

میں رویتِ ہلال، فلکیاتی مسائل اور شرعی احکامات میں زیادہ انحصار www.banouri.edu.pl کی تحقیق پر کیا گیا ہے، ان مسائل پر یہی ویب سائٹ انتہائی مفید معلومات رکھتی ہے۔

۴ سورۃ یونس: ۵

۵ البقرۃ: ۱۸۹

۶ سنن النسائی، کتاب الصیام (۲۲) باب قبول شهادة الرجل الواحد على هلال شهر

رمضان (۸) حدیث: ۲۱۱۶

۷ سنن ابی داؤد، کتاب الصوم (۱۴) باب الشهر یكون تسعا و

عشرین (۴) حدیث: ۲۳۲۲

۸ الدر المختار، ج ۳، ص ۱۰

۹ الطحاوی، سید احمد، طحاوی علی الدر المختار، ج ۱، ص ۲۲۷، مکتبہ عربیہ، کانسو روڈ کوئٹہ

۱۰ الشامی، محمد امین الشہیر بابن عابدین، در مختار، ج ۳، ص ۲۰۸

۱۱ ایضاً

۱۲ سنن الدارقطنی، ج ۳، ص ۱۰۳، سنن الترمذی، باب الصوم بالشهادة (۳) ص ۷۱

واللفظ له

۱۳ حل مسئلہ رویت ہلال، ص ۲۸

۱۴ ایضاً

۱۵ Full moon lunar phase that occurs when the moon is on the

opposite side of the Earth from the Sun, more precisely, a full moon occurs when the geocentric apparent (ecliptic) longitudes of the sun and moon differ by 180 degrees; the moon is then in opposition with the sun

(slide man, P. Kenneth (2005).

"Phases of the moon". Explanatory supplement to the Astronomical

Alamance. University Science Book. P 478. ISB No. 935702-68-7.

"They are the times when the excess of the moon" apparent geocentric

(Full Moon) ecliptic longitude is 0,90,180, or 270"

۱۶ دیکھئے (www.banuri.edu.p) اور (ماہنامہ بینات (۱)، صفر المظفر ۱۴۲۸، جلد ۷۰، شمارہ ۲۰۱،

(۲) اشاعت ۲۰۰۷

۱۷ ملا علی قاری، مرقاہ شرح مشکوٰۃ، مکتبہ حقانیہ پشاور، (س۔ن)

۱۸ المنّاوی، محمد عبدالرؤف (تحقیق د۔ محمد رضوان الدایہ) التوقیف علیٰ مهمات

التعاریف، دارالفکر بیروت ۱۴۱۰ھ

۱۹ منتهی الادب عربی فارسی

۲۰ مودودی، ابوالاعلیٰ، اسلامی قانون میں تجدیدی ضرورتیں، مکتبہ الہدی (س۔ن)

۲۱ مودودی، ابوالاعلیٰ، تفسیر تفہیم القرآن، ادارہ ترجمان القرآن لاہور، ۲۰۰۶ء

۲۲ الموسوعة الفقهية، وزارت الأوقاف والشئون الإسلامية، الكويت (س۔ن)

- ۲۳۔ موصلیؒ، عبد اللہ، اختیار شرح مختار، دار المعرفة بیروت (س۔ن)
- ۲۴۔ مولانا، سید زوار حسین شاہ، عمدة الفقہ، ادارہ مجتہدینہ ناظم آباد کراچی، ۱۴۰۲ھ
- ۲۵۔ مولانا، عبد الحی، عمدہ الرعاہ علی باش شرح الوقایہ، مکتبہ حقانیہ ملتان (س۔ن)
- ۲۶۔ مولانا، محمد بلال، راحة العوام بأتحاد العلماء والحکام فی مسئلة العید و الصیام، مکتبہ حقانیہ پشاور، ۱۹۹۸ء۔
- ۲۷۔ نانوتوی، محمد قاسم، قبلہ نما، کتب خانہ اعزاز بیرویند۔ (س۔ن)
- ۲۸۔ نخبة من العلماء، بحوث ودراسات فی اللهجات العربیة من اصدارات مجمع اللغة العربیة بالقاهرة (س۔ن)
- ۲۹۔ النسائی، أحمد بن شعيب، المحتى من السنن، مکتبہ المطبوعات الاسلامیة حلب، ۱۴۰۲ھ
- ۳۰۔ ولیزانسکیوپیڈ
- ۳۱۔ الهمدانی، محمد بن عبد الملك، تکملة تاریخ الطبری، المکتبہ الکاثولیکیة، بیروت، ۱۹۰۸ء
- ۳۲۔ یوسف القفطی، جمال الدین أبی الحسن، اخبار العلماء بأخبار الحکماء، دارالکتب مصر، ۱۳۲۶ھ
- ۳۳۔ یعنی دوسرے مقام کی رویت کا ان کے لیے کوئی اعتبار نہیں صرف اپنی ہی رویت کا اعتبار کیا جائے گا۔
- ۳۴۔ Adams, Oscars (1921). Latitude Development Connected with Geodesy and Cartography. SPN.67US.